

Tórshavn 3. september 2021

## Hoyringssvar til náttúruverndarlóg

Ferðavinnufelagið takkar fyri møguleikan at ummæla uppskotið til náttúruverndarlóg.

Av tí at talan er um eina heimildarlóg er torført at koma við ítøkiligum viðmerkingum til lógaruppskotið, tí avleiðingarnar av uppskotinum gerast ikki greiðar, fyrr enn nærri ásetingar verða lýstar í kunngerðum. Fyri ferðavinnuna eru tað serliga ásetingarnar um økisvernd, sum eru viðkomandi, og har verður nevnt, at avleiðingarnar fyri vinnuvirksemið eru ivasamar, tí tað veldst um, hvørjar verndarásetingar verða ásettar í verndarkunngerðunum, sum skulu gerast fyri hvørt einstakt verndarøki. Umhvørvis- og vinnumálaráðið hevur tó á fundi greitt frá, at væntað verður ikki, at avleiðingarnar fyri ferðavinnuna vera av ógvusligum slag. Tá ið verndarkunngerðirnar vera gjørdar so hvørt, ynskir Ferðavinnufelagið at vera fastur hoyringsspartur.

Tað er týðningarmikið, at almannakunngerðin av verndarætlanum í grein 25 er greið og sjónlig fyri øll, sum kunnu hava virksemi í økinum. Tað kann vera torført at vita, júst hvørjar ferðavinnufyrirkur hava virksemi ella ætlanir um virksemi í teim ymsu økjum í Føroyum, tí mælir Ferðavinnufelagið til, at í minsta lagi Ferðavinnufelagið og/ella Visit Faroe Islands fáa beinleiðis boð í almannakunngerðini. Harafturat er tað eisini týðningarmikið, at tey, sum vitan er um, fáast við ferðavinnu í økinum, eisini fáa beinleiðis boð. Mælt verður til, at grein 25 verður laga til hetta ynski.

Ferðavinnufelagið skal vísa á, at tá ætlanir eru um at seta broytingar í verk, er tað týðningarmikið, at ferðavinnan hevur rúma umstillingartíð á háltannað til tvey ár, áðrenn broytingarnar vera settar í verk. Hetta kemst av, at ferðavinnutilboðini eru sett saman, marknaðarførd og seld háltannað til tvey ár áðrenn, ferðavinnutænasturnar vera framdar í verki.

Ferðavinnufelagið vil at enda fegnast um tann leistin, ið er valdur í málsviðgerðini av verndarøkjunum, har dentur verður lagdur á gott samstarv við allar viðkomandi partar, teirra millum vinnuligu áhugamálini í økjum.

Vinarliga  
**FERÐAVINNUFELAGIÐ**

Birita Biskopstø